



20 இறையரசில் பெண்களுக்கு சிறப்பிடம்

- மகன் : அம்மா இன்று ஒரு மனங்கவரும் சிறப்புச் செய்தி பத்திரிகையில் வந்திருக்கிறது. இது உங்களுக்கான செய்தி.
- அம்மா : எனக்கான செய்தியா? அது என்ன செய்தி?
- மகன் : மார்ச் மாதம் 8ம் திகதி பெண்கள் தினமாம் ! இப்பொழுதெல்லாம் முதியோர் தினம், சிறுவர் தினம், என சிறப்பு நாளை ஏற்படுத்தி அதைக் கொண்டாடுகிறார்கள்.
- அம்மா : பெண்கள், சிறுவர் அனைவரும் உலகில் மதிப்புடன் வாழும் உரிமை பெற்றவர்கள். ஆயினும் பற்பல சமூக சூழல் காரணமாக பெண்களுக்கு வீட்டிலும் சமூகத்திலும் உரிய இடம் போதுமான அளவு வழங்கப்படவில்லை. இந்நிலை மாறி பெண்கள் தங்களின் உரிமையை அடைய வழி காணுதல் வேண்டும். எனவே பெண்கள் சமூகத்தில் பல்வேறு வகையில் சிறப்பு பணியாற்றுவது இனங்காணப்படல் வேண்டும். ஓர் இல்லத்தில் தாயார் என்பவர் வண்டிச் சக்கரத்தின் அச்சாணி போன்றவர் என்பதை உணர்ந்து, அவரைப் போற்ற வேண்டும். எனவே சமூகத்தில் பெண்களின் மேலான பங்களிப்பு, உலக அமைதியில் அவர்களின் தனித்துவமான பங்கு மற்றும் அவர்கள் எய்திய வெற்றிகளை நினைவுகூறும் நாளே பெண்கள் தினமாகும்.
- ஒரு தாய், மகனுடன் நிகழ்த்திய உரையாடலை நீங்கள் வாசித்தீர்கள்.
- இப்போது பெண்கள் தினத்திலே பெண்களால் முன்வைக்கப்பட்ட சில விளம்பர வாசகங்கள்பால் கவனத்தைச் செலுத்துங்கள்.



இவற்றை எல்லாம் பார்க்கும்போது பெண்களுக்கு சமூகத்தில் தகுந்த இடமளிக்கப்படவில்லை என்பது நமக்குத் தெளிவாகின்றது அல்லவா? ஆகவே, பெண்களுக்கு உரிய இடம் வழங்கப்படவேண்டும் என்ற கருத்து முன்வைக்கப்படுகிறது.

இது தொடர்பாக திருவிவிலியத்தில் கூறப்பட்டுள்ள கருத்து யாதென நோக்குவது சிறப்பானதாகும்.



இயேசு தாம் உலகில் வாழ்ந்து பணியாற்றிய காலத்தில் யூத சமுதாயத்தில் பெண்களின் நிலை பற்றி நன்கு அறிந்து இருந்தார்.

யூத சமுதாயத்தில் பெண்களின் நிலை

- பெண்களுக்கு தொழுகை மன்றங்களில் (சினகொக்) ஆண்களைப் போல் கல்வி கற்கும் உரிமை இருக்கவில்லை.
- பெண்கள் கணவனின் அல்லது தகப்பனின் அல்லது வயது வந்த ஆண்பிள்ளைகளின் நிழலில் வாழ்ந்தனர்.
- தொழுகை மன்றங்களில் பேசும் தடை இருந்தது.
- பேராலயத்தில் காணிக்கை செலுத்தும் போது, பெண்கள், சிறுவர் ஆகியோர் சார்பாக குடும்பத்தின் மூத்த ஆண் உறுப்பினரே காணிக்கை செலுத்துவார். உறவினர் யாரும் இல்லாத பட்சத்திலேயே பெண்கள் காணிக்கை செலுத்த அனுமதிக்கப்படுவர்.



- வீட்டு வேலை, பிள்ளை பராமரிப்பு போன்ற பணிகளுக்கு மட்டுப்படுத்தப்பட்டிருந்தனர்.
- இரண்டாந்தர குடிமக்களாகவே கணிக்கப்பட்டனர். சமூகங்களில் அவர்களுக்கு நீதி கிட்டவில்லை.
- இறையரசு சார்பாக செயல்பட முடியாது இருந்தது.
- தொழுகைக்கூடங்களுக்கு செல்லவோ அல்லது அங்கு பேசவோ தடை இருந்தது.
- பெண்கள் முன்வைக்கும் சான்றுகளை நீதிமன்றம் கூட ஏற்றுக்கொள்ள வில்லை. யூத சமுதாயத்தில் ஆண்கள் விரும்பும்போது தங்கள் மனைவியாரை திருமணவிலக்கு மூலம் புறக்கணித்து விடலாம்.

வாசிப்போம்:
லூக்கா 10: 38-42

இறையரசின் வளர்ச்சியில் பெண்களுக்கு சம உரிமை

இயேசு தம்மை பின்பற்றிய இரு சகோதரிகள் வீட்டுக்குச் சென்றார். மார்த்தா இயேசுவை உபசரிக்க ஆயத்தமானாள். மரியாள் இயேசுவின் காலடியில் அமர்ந்து போதனைகளைக் கேட்டாள். எனவே மார்த்தாள் “ஆண்டவரே நான் பணிவிடை செய்ய என் சகோதரி என்னை தனியே விட்டு விட்டாளே. உமக்கு கவலையில்லையா? எனக்கு உதவி புரியும் படி அவளிடம் சொல்லும்” என்றாள். அதற்கு இயேசு “நீ பலவற்றைப் பற்றி கவலைப்பட்டு கலங்குகிறாய். ஆனால் தேவையானது ஒன்றே. மரியாள் நல்ல பங்கை தேர்ந்தெடுத்துக் கொண்டாள். அது அவளிடமிருந்து எடுக்கப்படாது” என்றார்.



இதிலிருந்து இயேசு சுட்டிக்காட்ட விரும்புவது

- இறையரசு குறித்து கற்கவும் பணியாற்றவும் ஆண்களைப் போல பெண்களுக்கும் சம சந்தர்ப்பம் வழங்கவேண்டும்.
- இறையரசு ஆண், பெண் இரு சாராருக்கும் உரியது,

இயேசுவின் திருப்பணியில் பெண் சீடர்கள்

வாசிப்போம் லூக்கா 8: 1-3

நோய்களிலிருந்து குணமாகிய பெண்கள் சிலரும், தீய ஆவியின் பிடியிலிருந்து விடுவிக்கப்பட்ட மகதலேனா மரியாள், ஏரோது வின் மாளிகை மேற்பார்வையாளர் கூசாவின் மனைவி யோவன்னா, சூசான்னா இன்னும் பல பெண்கள் அவரோடு இணைந்து பணியாற்றினர். இவர்கள் தங்கள் வளங்களைக் கொண்டு இயேசுவின் திருப்பணிக்கு உதவி செய்தார்கள்.

இவ்வார்த்தைகள் நமக்கு வெளிப்படுத்துவது

- இயேசு தமது திருப்பணியின் மூலம் சமுதாய பணியில் பெண்கள் பங்குபற்ற இருந்த தடைகளை அகற்றி சுதந்திரம் பெற்றுக் கொடுத்தார்.
- ஆண், பெண் பேதமில்லை. அனைவரும் இறைவனின் பிள்ளைகள் என இயேசு காண்பிக்கிறார்.



வாசிப்போம் உரோமையர் 16: 1

பெயிபா என்னும் பெண் கெங்கிரேயா திருச்சபையில் திருத்தொண்டராய் பணிஆற்றினார். தற்போதும் பல பெண்கள் ஆலய வழிபாட்டில் சிறப்புப் பங்கு பெற்றுள்ளதூடன் தமது கருத்துக்களை வெளியிடவும் தமது தாலந்துகளை இறையரசு வளர்ச்சிக்கெனப் பயன்படுத்தவும் முன்வந்துள்ளனர்,

இயேசுவுடன் சமாரியப் பெண்

பொது இடங்களில் ஆணுடன் பெண் உரையாடுவதை யூத சமுதாயம் ஏற்கவில்லை. இச்சூழ்நிலையில் இயேசு சமாரியப் பெண்ணுடன் உரையாடியது சீடரை வியப்புக்குள்ளாக்கியது.

ஆனால் இயேசு சமூக பழக்கவழக்கங்களைப் பொருட்படுத்தாது பெண்கள் சுதந்திரத்தோடு தம் கருத்துக்களைப் பகிர உரிமை உண்டு என எடுத்துக் காட்டுகிறார்.

தற்காலத்தில் பெண்களின் நிலை என்ன?

- பல குடும்பங்களில் கணவரது அதிகத்தில் மனைவியர் ஒடுக்கப்படுகிறார்கள்.
- ஆண், பெண் ஒன்றாய்ப் படிக்கும் கலவன் பாடசாலைகளில் மாணவிகள் ஒடுக்குமுறைக்கு உட்படுத்தப்படுகிறார்கள்.
- சமுதாயத்தில் ஆண், பெண் போட்டிகள் ஏற்படும் போது பெண்கள் ஒடுக்கப்படுகிறார்கள்.
- பாராளுமன்ற அங்கத்துவத்திலும் பெண்கள் விகிதாசாரம் குறைவாகவே இருக்கிறது.
- ஒரே வேலையை செய்யும் தொழிலாளிகளின் சம்பள அடிப்படையில் பெண்களுக்கு வேறுபாடு.
- பெற்றோர் தொழில் பார்க்கச் செல்லுகையில் வீட்டுச் சிறுவரைப் பராமரிக்கப் பெண் பிள்ளைகள் நிர்ப்பந்திக்கப்படுவதால் பெண் கல்வி சீர்கேடு அடைகிறது.
- இல்லம், பணியகம், சமூகம் சார்ந்த முடிவுகளில் தீர்மானம் எடுப்பதில் பெண்களின் பங்களிப்பு போதுமானதாக இல்லை.

நாம் கற்றுக்கொள்வது

- கடவுளின் சாயலில் ஆண்களும் பெண்களும் படைக்கப்பட்டனர்.
- யூத சமுதாயத்தில் பெண்களுக்கு முன் உரிமை அளிக்கப்படவில்லை.
- ஆண்டவர் இயேசு பெண்களுக்கு உரிய இடத்தை அளித்தார்.
- தற்போதும் பாடசாலை, குடும்பம், வேலைத்தலம், சமுதாயம் போன்ற இடங்களில், பெண்கள் ஒடுக்கப்படுகிறார்கள்.
- மனுக்குலம் மேம்பாடு அடைய பெண்களுக்கு உரிய இடம் வழங்கப்படவேண்டும்.

செயற்பாடு

1.

பெண்கள் துன்பப்படும் சந்தர்ப்பம்	பெண்களுக்குரிய இடத்தை இயேசு எவ்வாறு வழங்கினார்
பெண்கள் வீட்டு வேலைகளில் மாத்திரம் ஈடுபடல்.	பெண்கள் இறையரசில் ஈடுபடல். மார்த்தாள், மரியாள் நிகழ்வு.

2. இறையரசில் பெண்களுக்கு சம பங்கு உண்டு என்பதை விளக்கி 150 சொற்களில் கட்டுரை எழுதுக.

3. பின்வருவன யார், யாருக்கு, எச்சந்தர்ப்பத்தில் கூறப்பட்டன?

- “நீ பலவற்றைக் குறித்துக் கவலைப்பட்டு கலங்குகிறாய். ஆனால் தேவையானது ஒன்றே. மரியாள் நல்ல பங்கை தேர்ந்தெடுத்துக் கொண்டாள்.”
- “குடிக்க எனக்கு தண்ணீர் கொடும்.”